

(२२)

अर्जु असां दी एहो सुनो महरबान ।
जीवो तुसीं कलंगी वाला सदहीं जहाना ।
खड़ा है गरीबु श्रीखण्ड दर्द दा दीवाना ।
बेरियां वग साने कीता है हैराना ।
मांदा न करींदे साईं मैगसि मिलाना ।
देवो देवो गोविन्द सिंह दाता एहो दाना ।
श्रद्धा सिकिड़ी सीय अमड़ि दी सदा सुबहाना ।
श्री जानकी चन्द्र जानिबि तों वजां कुरिबाना ॥

कृपा निधान साहिब मिठा फरिमाईनि था: बोलिणा सति
श्रीवाहगुरु ! साईं मिठा सतिगुर दर ते विनय करे रहिया
आहिनि । हे महरिबान सतिगुर ! कृपा करे असां निमाणनि जो
हीउ अर्जु बुधो, ईश्वरु कृपालु सदां निमाणनि जो ई अर्जु
बुधंदो आहे ।

जा मूं पोइ परूड़ियो त हीउ निमाणनि माणु ।
इह दरिबारि दीन को आदरु इह रीति सदां चलि आई ।

बिए हंधि बि साहिब मिठिड़नि सतिगुर खे इहा प्रार्थना
कई आहे त :

सति गुर सचा पातिशाह रखु लजा मेरी ।

लिया है तेरा आसरा डाहि हउं मैं मेरी ॥

जदही 'मां' मिटंदी तदही मालिकु महरिबानु थींदो । इन
करे साईं मिठा चवनि था त नाथ ! निमाणनि जो अर्जु कृपा
करे बुधो । बुधण खां पोइ ई त दादु कंदौ । मां वेठो बादायां
तवहां को ख्यालु ई न दियो त पोइ कृपा कींअ कंदौ । जे चओ
त असीं बुधूं न बुधूं असां जी मरिजी, त तवहीं मालिक आहियो,
महरिबान आहियो, दीन दुखियुनि जे सद बुधण लाइ ई लही
आया आहियो । कृपा करे इयें न समुझिजो त हिननि जो सद
करण जो नेमु आहे । नाथ ! दुख खां सवाय दांह न निकिरंदी
आहे । हीउ संसारु दुख जो सागरु आहे, किथां न किथां
व्याकुलिता जी लहिर ईंदी रहे थी । इन्हीय करे गुर परमेश्वर
जे दर ते दांह करण खां सवाय बचण जी बी वाह कान्हे ।

‘वाको हदि न लाइ, करि सदन मथां सदिड़ा ।’

‘कबहुंकि कि दीन दयाल के भनक पड़ैगी कान ।’

हे मिठा मालिक ! तुंहिजी कृपा खां सवाइ बी काई
वाह कान्हें ।

“तो हौं बार बार कर पुकार खिझावतो न
जो कहूं होत मोहि ठाकुर ठहर ।”

किथो बि का थक मिटाइण जी जाइ हुजे हां, हाल जो
भालु थिए हां, त पिनी मंगी पेटु भरियां हां, तो जहिड़े ढोलण
साहिब के कीन सतायां हां, पर

मालिक थी मजिबूर मां, पेशि पयसि आनी ।

दुखायल दिलि ई दाहूं कंदी आहे । जे तूं असां गरीबनि जो सटु
बुधंदे त असां जे अन्तःकरण मां बि आसीस निकिरंदी त
हे गरीबनि जा सटु बुधण वारा कलंगीधर बाबा ! तूं सदां शाल
जिअंदे । साहिब ! तूं सटु बुधंदे त पोइ दुखु न रहंदो । गुर
गोविंद सिंह साई ! सदाई जहान में जियो । हीउ संसारु असां
लाइ संसारु आहे पर महापुरुषनि लाइ त साकेत धामु । जिनि
जे दिलि में संसारु आ तिनि लाइ संसारु आ, जिनि जे दिलि
में साकेतु आहे उन्हनि खे साकेतु ई नज़रि थो अचे । इन्हीय
करे जहान में जिओ माना सदाई साकेत में जीओ ।

हे सतिगुर साई ! मां दर्द जो दीवानो, गरीबि श्रीखण्डि
तवहां जे दरिड़े ते बिही पुकारे रहियो आहियां ।

सो दरु तेरा केहा, सो घरु केहा, जितु बहि सरब समाले ।

उहो दरु ऐं घरु तुंहिजो कहिड़ो आहे जिते वेही सभिनी
खे संभालीं थो या जिते वेही सभेई तोखे संभालीनि था । संत
चवनि था उहो दरु नम्रता जो आहे । तंहि करे गरीबि श्रीखण्डि
बालिड़ी बि निमाणा नेण खणी कृपा जी वाह तके रही आहियां ।

कब आवे गरीब श्रीखण्डि वारी ?

दर ते बीठो आहियां; बीहणु बि तपस्या आहे । कृपा जे
दान पाइण खां सवाइ कोन वेंदुसि ।

जाऊं कहां तजि चरण तुम्हारे ?

तो खां सवाइ गरीब बियो कंहि खे मिठा लगंदा ?
(सतिगुर सन्त संसार रूपु जेल में फाथलनि खे छड़ाइण लाइ
अचनि था । ज्ञानी रुगो छुटणु था चाहीनि पर भक्त छड़ाइण
वारे जी सेवा करणु था चाहीनि) मां उहा गरीबि श्रीखण्डि
आहियां, जंहिजी दिलि खे दर्दनि झोरे छड़ियो आहे । युगल
सरकार श्रीजानकी रामचन्द्र जी कथा ई दर्द सां भरियल आहे ।

जेदाहुं बि मोडु दिजे थो त कसक थी जागे । उहा कथा ई
साहिबनि जो जीवनु आहे । हिकिड़ो त कथा दर्द भरी वरी पाण
खे विछुड़ियलु था ज़ाणनि ।

विरहु जागाए दर्द खे दर्दु जागावे जीव ।

साई मिठिड़नि खे बि दर्दु जागाए रहियो आहे । इन्हीय
करे चवनि था त दर्द दीवानो याने व्याकुलु कयो आहे । बियो
कुझु न थो सुझे ।

जदहीं विरह जी चोट टिएं स्थान में पहुंचंदी आहे तदहीं
हिकिड़ी ई धुनि मस्तक में भरिजी वेंदी आहे । दर्द सां दीवानी
दिलि वारो गरीबि श्रीखण्डि दर ते बीठो आ, नाथ ! उनखे वेरियुनि
जे वगर हैरानु कयो आहे । हिकिड़ो दिलिबर खां दूरि बियो वेरी
वराए वेठा आहिनि । पोइ उन वेचारे जो कहिड़ो हालु थींदो ? हे
नाथ ! ईश्वर खां परे करण वारा सभेई विघ्न वेरी आहिनि । समय जो
सताइणु, विषय वासना जो सताइणु, काम क्रोध लोभ आदिकनि जो
प्रवाहु, बेरसाई, विमुखनि जो मिलणु, इहो सभु वेरियुनि जो
वगरु आहे जे ईश्वर जी राह में हलंदइनि खे सताए थो ।

(साहिब मिठिड़नि जो को वेरी कोन्हें पर असां जीवनि जी दिलि वठी गुरु साहिब खे वेनती कनि था; वेरियुनि जे वगर हैरानु कयो आहे उन खां बचायो ।)

भगुवंत खां परे करण वारा जे के आहिनि से दुशमन आहिनि । उन्हनि खां बचाइ । जिनि जे मिलण सां तुंहिजा गुण गाइण जी अभिलाषा, कथा बुधण जी बुधि, दर्शन जी उत्कण्ठा ऐं सतिसंग जी प्यास जागे, उहे संत सजण मिलाइ ।

ओ साई ! साई माना जीअ प्राण जो मालिकु ! दया सागर ! करुणा जो कोटु साई ! असां खे मांदो न करि, मालिक जे विछोड़े करेई मांदा आहियूं; अहिड़ी कृपा कयो जो विछोड़ो वेझो न अचे । “मैगसि मिलाना” याने श्री मिथिलेश नंदिनी अमड़ि जे चरण कमलनि सां गरीबि श्रीखण्डि सदां मिली रहे । उन्हनि श्रीचरण कमलनि खां अलगि थी असीं सदां मांदा था थियूं । कृपा करे प्यारे श्रीपार्थिवि चंद्र जे पद कमलनि खां हिकु पलु बि परे न कजो । संकोच भरिया साई चवनि था त तोड़े वेझे विहण जहिड़ा असीं न आहियूं पर परे बि एतिरो न कजो जो दर्शनु ई न करे सघूं ।

नहि निकट के योग्य हूं तो इतना ही करि लीजिए ।

दूरि ही बैठे नयन भरि हम तुम्हें देखा करें ।

मालिक मिठा ! असां खे मांदो न करि असीं बचपन खां
वठी दाढो मांदा थिया आहियूं ।

कलंगी धर कृपा करे आउ पखे पेही ।

गुज़ारियमि दुखिया दींहड़ा वतन रीअ वेही ।

कृपा करे मिलण जो दानु दिजाइं ।

देओ देओ गोविंद सिंह दाता एहो दाना ।

दियो दियो दातार बाबा दियो । मां केदीअ महल खां
बीठो आहियां । बाबा दियो ! बाबा दियो ! इहो दानु दियो जो
मालिक मिठे जे चरणनि में गरीबि श्रीखण्ड मिली रहे ।

साईं मिठा वरी इयें बि लीलाइनि था त मिलण जे दान
सां गदु श्रीजू अमड़ि श्रद्धा ऐं सिकिड़ी बि हृदय में चमकंदी
रहे । छोट श्रद्धा ऐं सिक जे हलिके हुअण करे मालिक जे
मिलण जो सचो आनंदु प्राप्त न थींदो । श्रद्धा ऐं सिक खां
सवाय भक्त ऐं भगुवान बिन्हीं खे मजो न मिलंदो । श्रद्धा इहा
आहे त मुंहिजो साहिबु सभ खां वदो आहे, उन जहिड़ो बियो
केरु न आहे ।

किते लख किरोड़ पिरींए रोम न पुज़नि तेरियां ।
तूं शाहनि जो शाहु साईं हउं कहि न सकां गुण तेरियां ॥

तूं शाहनि जो शाहु, राजराजेश्वरु, देवनि जो देवु आहीं ।
मां तवहां जा गुण छा चई सघंदसि जदहीं शेषु, शारदा, नारदु
आदि बि हारजी था वजनि । इहा श्रद्धा आहे । ऐं सिक जा अर्थु
आहे त उन प्यारे प्रीतम खां सवाइ बियो कुछु न वणे । दिलि
दम दम में दिलिबर दे डौइंदी रहे ।

इहा श्रद्धा ऐं सिक श्रीजू अमड़ि जी सदा सुबहान माना
असां सां सदां हमराहु हुजे ।

साहिब मिठा वरी वेनती था करनि । मालिक जो मिलणु, सिक ऐं
श्रद्धा सां गदु कृपा करे इहो बि सौभाग्यु बखिशियो,
जो श्रीयुगल सरकार श्रीजानकी चंद्र श्रीराम चंद्र जे चरण
कमलनि तां सर्वसु कुरिबानु करे, श्रीजानकी रामचंद्र साईं अ
जी सदां जै जै मनाईदा रहूं ।

साहिब मिठा दिसनि त युगल सरकार रत्न सिंहासन ते
ब्राजमानु आहिनि । साईं अमां आरती उतारे युगल खे भोजन
खाराए गद् गद् था थियनि ।

मिठिड़े बाबल साईं अमां जी सदाई जै ॥